


கோப்பாய் கல்வியியல் கல்லூரி தொடர்பில் கரும் அதிருப்தி தெரிவித்திருக்கின்றது இராணுவம். கொரோனாப் பெருந்தொற்றின் மூன்றாவது அலை காரணமாக கோப்பாய் கல்வியியல் கல்லூரியையும் இராணுவம் கையகப்படுத்தியிருந்தது. தனிமைப்படுத்தல் மையமாக அதை மாற்றும் வகையில் இந்த நடவடிக்கை எடுக்கப்பட்டது. எனினும் இப்படியொரு தனிமைப்படுத்தல் மையம் தேவைதானா என்று இராணுவமே தற்போது குழம்பிப்போய்

தமிழர்களுக்கு இழைத்த அநீதிக்காக

நாட்டின் இறைமையையே அடகு வைக்கும் நிலை

அரசை கடுமையாக சாடுகிறார் சுரேஸ்



யாழ்ப்பாணம், ஒக். 15
இலங்கை அரசு தமிழர்களுக்கு எதிராக மேற்கொண்ட நடவடிக்கைகளுக்காக வெளிநாடுகளிலிருந்து பெற்றுக்கொண்ட கடனை திருப்பிச் செலுத்த முடியாமல் நாட்டின் இறைமையையே அடகு வைக்கும் நிலைக்குச் சென்றுள்ளது. இலங்கைத் தீவிலும் இந்துமகா சமுத்திர பிராந்தியத்திலும் அமைதியின்மை ஏற்பட்டுள்ளது.

'20' நிறைவேற்றுவதில் திண்டாட்டம்!

மூன்றிலிரண்டு பெரும்பான்மைக்காக பல திருத்தங்களை ஏற்கவேண்டிய சூழ்நிலை

கொழும்பு, ஒக். 15
அரசமைப்பின் 20 ஆவது திருத்தச்சட்ட வரைவை நிறைவேற்றிக்கொள்வதற்கான பெரும்பான்மையை திரட்டுவதில் அரசு நெருக்கடியை எதிர்கொண்டுள்ளது. ஆரம்பத்தில் எதிர்ப்பார்த்தது போல் அல்லாமல் பல திருத்தங்களுடனேயே '20' ஐ நிறைவேற்ற வேண்டிய நிலை ஏற்பட்டுள்ளது. அரசமைப்பின் 20ஆவது திருத்தச் சட்ட வரைவை



விலைகுறைப்பு வர்த்தமானி விரைவில்

கொழும்பு, ஒக். 15
அத்தியாவசிய பொருள்களின் விலைகளை குறைப்பதற்கான வர்த்தமானி அறிவித்தல் அரசு அச்சகத்துக்கு கிடைக்க பெற்றுள்ளது என அரசு அச்சக அதிபர்

2019 உ/த வெட்டுப்புள்ளி தயாரிக்கும் பணி நிறைவு

கொழும்பு, ஒக். 15
2019 ஆம் ஆண்டு க.பொ.த உயர்தர பரீட்சைக்கான வெட்டுப்புள்ளி தயாரிக்கும் பணிகள் நிறைவடைந்துள்ளன என பல்கலைக்கழக மானியங்கள் ஆணைக்குழு தெரிவித்துள்ளது. தயாரிக்கப்பட்டுள்ள வெட்டுப்புள்ளிகளை வெளியிடுவது தொடர்பாக இதுவரை எந்தவொரு தீர்மானமும் எட்டப்படவில்லை என

ஊடகவியலாளரின் பாதுகாப்பை உறுதி செய்வது அரசின் கடமை!

அமைச்சர் மஹிந்த அமரவீர சுட்டிக்காட்டு
கொழும்பு, ஒக். 15
ஊடகவியலாளர்களின் பாதுகாப்பை உறுதி செய்வது அரசின் பிரதான கடமையாகக் கருதுகின்றோம். இவ்வாறு சுற்றாடல் அமைச்சர் மஹிந்த அமரவீர தெரிவித்தார். சுற்றாடல் அமைச்சில் இன்று நடைபெற்ற ஊடகவியலா

முல்லைத்தீவில்

ஊடகவியலாளர்கள் தாக்கப்பட்டமையை கண்டித்து போராட்டம்



முல்லைத்தீவு, ஒக். 15
முல்லைத்தீவு மாவட்ட ஊடகவியலாளர்களான சண்முகம் தவசீலன் மற்றும் கணபதிப்பிள்ளை குமணன் ஆகியோர் கடந்த 12ஆம் திகதி முல்லைத்தீவு முறிப்புப் பகுதியில் மரக்கடத்தல்காரர்களால் தாக்கப்பட்டிருந்தனர். இதற்கு எதிர்ப்புத் தெரிவித்து வடமாகாணத்தின் சகல மாவட்டங்களைச்

சேர்ந்த ஊடகவியலாளர்களும் ஒன்றிணைந்து முல்லைத்தீவு மாவட்டத்தில் இன்று கவனவீர்ப்புப் போராட்டத்தை முன்னெடுத்தனர். முல்லைத்தீவு மாவட்டச் செயலகத்துக்கு முன்பாக எதிர்ப்பு ஆர்பாட்டமானது முன்னெடுக்கப்பட்டது. ஊடகவியலாளர்கள் தாக்கப்பட்டமைக்கு எதிர்ப்புத்தெரிவித்து பல்வேறு கோசங்களை எழுப்பிய

கைதாவதைத் தடை செய்யுங்கள்

நீதிமன்றில் ரிஷாத் இன்று ரிட் மனு



கொழும்பு, ஒக். 15
தான் கைது செய்யப்படுவதைத் தடுக்கும் உத்தரவை வழங்குமாறு, அகில இலங்கை மக்கள் காங்கிரஸின் தலைவரும் வன்னி மாவட்ட நாடாளுமன்ற உறுப்பினருமான ரிஷாத் பதியூதீன், மேன்முறையீட்டு நீதிமன்றத்தில் ரிட் மனு வென்றை தாக்கல் செய்துள்ளார்.

அவர் சார்பில் அவரது சட்டத் தரணியால் ரிட் மனு தாக்கல் செய்யப்பட்டுள்ளது. 2019ஆம் ஆண்டு ஜனாதிபதித் தேர்தலில் வன்னி மாவட்ட வாக்காளர்களுக்கு போக்குவரத்து வழங்கியமை, அதற்காக அரசு நிதியை முறைகேடாகப் பயன்படுத்தியமை உள்ளிட்ட குற்றச்சாட்டுக்கள் தொடர்பில், அப்போ

நாட்டின்....

தமிழ்த் தேசிய இனப்பிரச்சினையை நியாயமாகவும் தர்மத்தின் அடிப்படையிலும் கையாண்டிருந்தால் நாடு இன்று இந்த நிலைமைக்குச் சென்றிருக்காது" என்று ஈழ மக்கள் புரட்சிகர விடுதலை முன்னணியின் தலைவரும் தமிழ் மக்கள் தேசியக் கூட்டணியின் இணைப்பேச்சாளருமான சுரேஸ் க.பிரேமச்சந்திரன் தெரிவித்துள்ளார். இது குறித்து அவர் வெளியிட்டுள்ள அறிக்கையின் முழு விவரம் வருமாறு:

வெளிவிவகாரக் கொள்கை

இலங்கையின் வெளிவிவகார கொள்கை இப்பொழுது விவாதத்திற்கும் விமர்சனத்திற்கும் உள்ளாக்கப்பட்டுள்ளது. கொரோனாவால் நாடு அல்லலால் கல்லோலப்பட்டிருக்கின்ற சூழ்நிலையில், 26பேர் கொண்ட சீன உயர்மட்டக் குழுவின் வரலையும் இதனைத் தொடர்ந்து அமெரிக்க வெளிவிவகாரச் செயலாளர் மைக்கெல் பியோ அவர்கள் வரவிருப்பதும் இதற்கு முன்னர் இந்திய இலங்கை பிரதமர்களுக்கிடையிலான காணொலித் தொடர்பாடல் மூலமான பேச்சுக்களும் ஊடகங்களில் பலத்த சர்ச்சைகளையும் கேள்விகளையும் எழுப்பியிருக்கின்றன. மாறிமாறிவந்த இலங்கை அரசுகளின் தமிழர் விரோத உள்நாட்டுக் கொள்கைகளும், அதனை நடைமுறைப்படுத்துவதற்கான வெளிநாட்டு உதவிகளும் இலங்கையை ஏற்கனவே பொருளாதார ரீதியாக படுபாதாளத்தில் தள்ளியிருக்கின்றன. ஈழத் தமிழர் பிரச்சினையை ஒரே நாட்டிற்குள் அவர்களுக்கான ஒரு சுயாட்சியைக் கொடுப்பதனுடாக இலகுவாகத் தீர்த்திருக்க முடியும். ஆனால் மாறாக, தமிழினத்தை அழித்தொழிக்கக்கூடிய ஒரு போருக்கு மூலகாரண கர்த்தாக்களாக அரசே இருந்து வந்திருக்கின்றது. போரை நடாத்துவதற்கு சர்வதேச ரீதியாக இவர்கள் பெற்ற கடனும் அதனைத் திருப்பிச் செலுத்த முடியாத பொருளாதார வங்குரோத்து நிலைமைகளும் பிரத்தியேகமாக, அமெரிக்க வல்லாதிக்கத்தின் பிடியிலிருந்து உலகை மீட்டு, தனது வல்லாதிக்கத்திற்குள் கொண்டுவருவதற்கான சீனாவின் 'பட்டுப்பாதைத் திட்டத்திற்கும் 'ஒரேசாலை ஒரே பெல்ட்' 'ஒன்றோட் ஒன் பெல்ட்' என்னும் சீனாவின் எண்ணத்தை ஈடேற்றுவதற்கும் இலங்கையை நிர்ப்பந்தித்துள்ளது.

இந்தியாவுக்கு அச்சுறுத்தல்

இதன் காரணமாக, அம்பாந்தோட்டை துறைமுகமும் அதனைச் சுற்றியுள்ள நிலங்களும், துறைமுக நகரத்தின் ஒருபகுதியும் சீன அரசுக்கு தொண்ணூற்றொன்பது ஆண்டுகளுக்கு குத்தகைக்கு வழங்கப்பட்டுள்ளன. இந்த நிலைமைகள் இந்தியாவின் பாதுகாப்புக்கு அச்சுறுத்தலை ஏற்படுத்தியிருப்பதுடன் இந்து சமுத்திர பிராந்தியத்தின் அமைதியின்மைக்கும் நிரந்தரமாகவே வழிகோலியிருக்கின்றன. ஆனால், இலங்கையினுடைய அரசு தலைவர்களும் அமைச்சரவை மற்றும் அமைச்சுக்களின் பேச்சாளர்களும் சீனாவுடனான உறவு வெறும் பொருளாதார உறவுகளே அன்றி, பாதுகாப்பு அல்லது இராணுவ ரீதியான உறவுகளல்ல என்று சொல்ல முயற்சிக்கின்றார்கள்.

இந்தியா நூற்றுமுப்பதுகோடி மக்களைக் கொண்ட எமது அண்டை நாடு ஆகும். இலங்கையின் பொருளாதார வளர்ச்சியிலும் முன்னேற்றத்திலும் அரசியல் உறுதிப்பாட்டிலும் அக்கறைகொண்டு செயற்பட்டுவரும் ஒரு நட்பு நாடாகும். இந்திய அரசு தமது நாட்டின் பாதுகாப்பின்மீது அதிக அக்கறை கொண்டுள்ளது என்பதுடன் தனது தென்பகுதியிலிருந்து தனது பாதுகாப்பிற்கு எத்தகைய குந்தகமும் ஏற்படக்கூடாது என்றும்

எதிர்பார்க்கின்றது. ஆனால் இலங்கை அரசு இந்தியா தனது சகோதரநாடு என்று கூறிக்கொண்டாலும்கூட, சீனா அண்மைக்காலமாக இலங்கைக்குள் செலுத்தும் செல்வாக்கானது இந்தியாவின் பாதுகாப்பிற்கு அச்சுறுத்தலாக அமைந்துவிடுமோ என்ற ஐயுணர்வு இந்திய பசுபிக் பிராந்தியத்தில் அமைதியை விரும்பும் அனைவருக்கும் ஏற்பட்டுள்ளது. இதனை இலங்கை வெளிவிவகாரக் கொள்கை வகுப்பாளர்கள் உணர்ந்து செயற்படவேண்டும்.

கடன்பாறி

இலங்கை என்பது இந்து சமுத்திரத்தின் கேந்திர முக்கியத்துவம் வாய்ந்த ஒரு தீவாகும். அந்தத்தீவின் முக்கியத்துவம் வாய்ந்த பிரதேசங்களை சீன அரசுக்கு தொண்ணூற்றொன்பது ஆண்டுகள் குத்தகைக்குக் கொடுப்பதென்பதும் இதனால் அண்டை நாடுகளுக்கு ஆபத்தில்லை எனக் குறிப்பிடுவதும் சிறுபிள்ளைத்தனமானது. சீன அரசானது தனது நோக்கத்தை நிறைவேற்றிக் கொள்வதற்காக ஆபிரிக்க ஆசிய நாடுகளில் பல நாடுகளை தனது கடன் பொறிக்குள் வீழ்த்தியிருக்கின்றது. இலங்கையும் அவ்வாறே கடன்பொறிக்குள் வீழ்த்தப்பட்டிருக்கிறது என்பதுதான் எதார்த்தமான விடயம். ஆனால், இதனை உணர்ந்துகொள்ளாமல் சீனாவிடம் மேலும் மேலும் கடனைப் பெற்றுக்கொள்ள முயல்வதும் நாங்கள் கடன்பொறிக்குள் விழவில்லை என்று நாட்டு மக்களை ஏமாற்ற முயல்வதானது 'குப்புற விழுந்தும் மீசையில் மண் ஒட்டவில்லை' என்னும் பழமொழியை நினைவூட்டுவதாக அமைகிறது. இலங்கையினுடைய ஜனாதிபதியும் பிரதமரும் வெளிவிவகார அமைச்சரும் அரசு பேச்சாளர்களும் இலங்கை அணிசேராக் கொள்கையைக் கொண்டிருப்பதாகவும் தாங்கள் சகல நாடுகளுடனும் சம உறவுகளைப் பேணுவதாகவும் சொல்லிக்கொண்டாலும்கூட, அவர்களது அனைத்து நடவடிக்கைகளும் சீன சார்பாகவே அமைந்திருக்கின்றது என்பது உலக நாடுகளுக்கு வெளிப்படையாகவே தெரிகின்றது. இந்த சூழலானது இலங்கையை வல்லாதிக்க சக்திகளின் கால்பந்து மைதானமாக மாற்றியுள்ளது.

தமிழர் விரோத போக்கு

தமிழ் மக்களின் நியாயமான கோரிக்கைகளை நிறைவேற்றுவதற்குப் பதிலாக, அந்த தேசிய இனத்திற்கு எதிராக ஒரு மிகப் பெரிய போரை நடாத்தி, பல்லாயிரக்கணக்கான மக்களையும் போராளிகளையும் கொலை செய்து, பல்லாயிரம் கோடி சொத்திழப்புக்களை உருவாக்கி, இன்று பொருளாதார வங்குரோத்திற்குச் சென்று, சர்வதேச நாடுகளின் விளையாட்டுக் களமாகத் தன்னை மாற்றி செயற்படுவதானது 'உள்ளங்கையில் ஏற்பட்ட காயத்திற்கு களிம்பு பூசி ஆற்றுவதை விடுத்து, இதயத்தில் சத்திர சிகிச்சை' மேற்கொண்டதன் விளைவாகும்.

தமிழ்த் தேசிய இனப் பிரச்சினையை ஒன்றுபட்ட இலங்கைத் தீவிற்குள் தீர்ப்பதற்கு ஒரு சமஷ்டி அமைப்பினுடாக அதனைச் சாத்தியமாக்கலாம் என்று தமிழ்ப் பிரதிநிதிகள் கூறும்போது அது இலங்கையின் இறையாண்மைக்கு பேராபத்தாக அமைந்துவிடும் என்று குரல் கொடுக்கும் சிங்கள தரப்புக்கள் இலங்கையின் முக்கியத்துவம் வாய்ந்த பல பகுதிகளை தொண்ணூற்றொன்பது வருட குத்தகைக்கு விடுவதும் விலை பேசி விற்பதும் இலங்கையின் இறையாண்மைக்கு ஆபத்தாகாதா என்பதை சிங்கள பெரும்பான்மை மக்கள் உள்ளிட்ட இந்நாட்டு மக்கள் அனைவரும் உணர வேண்டும், என்றுள்ளது. (ஒ,இ)



நிற்கின்றதாம். எவ்வித அழிப்படை வசதிகளும் இல்லாத அந்தக் கல்லூரியை தனிமைப்படுத்தல் மையமாகப் பயன்படுத்தவது கடினம் என்ற அழிப்படையில் தன் முடிவில் இருந்து இராணுவம் பின்வாங்கியுள்ளது. சில அழிப்படை வசதிகள் இராணுவத்தால் செய்யப்பட்ட பின்னரும் தனிமைப்படுத்தல் மையமாக மாற்றுவதற்கான தகுதியை சீழ்ந்துள்ளது கோப்பாய் கல்வியல் கல்லூரி. கொரோனா மூன்றாம் அலை மிகத் தீவிரமாகி இனி வேறு வழியேயில்லை என்ற நெருக்கடி ஏற்படும் பட்சத்தில் கோப்பாய் கல்வியியல் கல்லூரிபற்றிப் பரிசீலிக்கலாம் என்பதுதான் தற்போது இராணுவத்தின் நிலைப்பாடு. இதில் மக்கள் சிந்திக்க வேண்டிய விடயம் என்னவென்றால் இந்தக் கல்லூரியிலும் விடுதிகளிலும் தான் சீதுவரையில் ஏராளமான மாணவர்கள் கற்றுக்கொண்டிருந்திருக்கின்றனர் என்பதே. அப்பின்னம் பாருங்கோவன். - பட்சி

2019 உ/த

அந்த ஆணைக்குழுவின் தலைவர் சிரேஷ்ட பேராசிரியர் சம்பத் அமரதுங்க கூறியுள்ளார். கடந்த வருடம் ஓகஸ்ட் மாதத்தில் க.பொ.த உயர்தர பரீட்சைகள் நடைபெற்ற நிலையில் வெட்டுப் புள்ளிகளை வெளியிடுவதில் தாமதம் ஏற்பட்டது. இதற்கு மாணவர்கள் கடுமையான எதிர்ப்பை வெளியிட்டிருந்தனர். கொரோனா அச்சுறுத்தல் நிலைமை காரணமாகவே வெட்டுப் புள்ளிகளை வெளியிடுவதில் தாமதம் ஏற்பட்டதாக மானியங்கள் ஆணைக்குழுவின் தலைவர் சம்பத் அமரதுங்க கூறியுள்ளார். தற்போது க.பொ.த உயர்தர பரீட்சைகள் இடம்பெற்று வருவதால் வெட்டுப் புள்ளிகளை வெளியிடுவதில் தாமதம் ஏற்பட்டுள்ளது என அவர் மேலும் கூறியுள்ளார். (ஒ,இ)

ஊடகவியலாளரின்....

ளர் சந்திப்பிலேயே அவர் மேற்கண்டவாறு கூறினார். அவர் மேலும் தெரிவித்ததாவது: கடந்த வாரம் முல்லைத்தீவு மற்றும் மொனராகலை ஆகிய பிரதேசங்களில் சட்டவிரோத செயற்பாடுகள் தொடர்பில் தகவல் சேகரிப்பதற்காகச் சென்றவர்கள் மீது தாக்குதல்கள் நடத்தப்பட்டுள்ளன என்று ஊடகங்களில் வெளியான செய்திகள் மூலம் அறியக்கிடைத்தது. இது தொடர்பில் பதில் பொலிஸ்மா அதிபருக்கு அறிவித்துள்ளேன். இவ்வாறான செயற்பாடுகள் இடம்பெறுவதற்கு இனியொரு போதும் நாம் இடமளிக்கப்போவதில்லை. ஊடகவியலாளர்கள் ஊக்கு இவை தொடர்பில் ஆராய்வதற்கு உரிமையுள்ளது. அந்த உரிமைகளுக்கு இடையூறு ஏற்படுத்தப்படமாட்டாது. சமூக வலைத்தள ஊடகவியலாளர்கள் சிலர் பொறுப்புடன் செயற்படாவிட்டாலும் பெரும்பாலான ஊடகவியலாளர்கள் மிகவும் பொறுப்புடன் செயற்படுகின்றனர். ஊடகவியலாளர்களின் பாதுகாப்பை உறுதிப்படுத்துவதை அரசின் பிரதான கடமையாகக் கருதுகின்றோம். எனவே, அவர்கள் வேண்டிய இடங்களுக்குச் சென்று சுற்றுச் சூழலுக்குப் பாதிப்பு ஏற்படுத்தப்படுவது குறித்து உண்மைத் தகவல்களைச் சேகரிக்க முடியும். அந்த வாய்ப்புக்களை நாம் நீக்கப்போவதில்லை. அதற்கு பாதிப்பை ஏற்படுத்தும் எந்தவொரு நபருக்கு எதிராகவும் சட்ட ரீதியான நடவடிக்கை எடுப்பதிலிருந்து பின்வாங்கப்போவதில்லை, என்றார். (ஒ,22)



விலை குறைப்பு...

கங்காணி லியனகே தெரிவித்துள்ளார். தற்போதைய வாழ்க்கைச் செலவு மற்றும் கொரோனா நிலைமையை கருத்திற்கொண்டு பருப்பு, ரின் மீன், பெரிய வெங்காயம், சீனி ஆகிய அத்தியாவசிய பொருள்களுக்கான இறக்குமதி வரியை நேற்று முன்தினம் நள்ளிரவு முதல் அரசு நீக்கியது. இதற்கமைய நேற்று முன்தினம் நள்ளிரவு முதல் நடைமுறையாகும் வகையில் ரின் மீன் (பெரியது) ஒன்று 200 ரூபாய்க்கும் பெரிய வெங்காயம் ஒரு கிலோகிராம் 100 ரூபாய்க்கும் சீனி ஒரு கிலோகிராம் 85 ரூபாய்க்கும் பருப்பு ஒரு கிலோகிராம் 150 ரூபாய்க்கும் விற்பனை செய்யப்பட வேண்டும் என அறிவிக்கப்பட்டது. (ஒ,இ)

கைதாவதைத் தடை...

தைய கைத்தொழில் வர்த்தக அமைச்சர் ரிஷாத் பதியுதீன், அப்போதைய மீள்குடியேற்றத் திட்டப் பணிப்பாளர் சம்சுதீன் மொஹமட் யாசீன், மீள்குடியேற்றத் திட்ட முன்னாள் கணக்காளர் அழகரத்னம் மனோரஞ்சன் ஆகிய மூன்று பேர் மீது குற்றம் சுமத்தப்பட்டுள்ளது. இவர்களில் கணக்காளர் அழகரத்னம் மனோரஞ்சன் நேற்றுக் கைதுசெய்யப்பட்டுள்ளார். அவரை எதிர்வரும் 26ஆம் திகதி வரை விளக்கமறியல் வைக்குமாறு, கொழும்பு கோட்டை நீதிவானால் உத்தரவிடப்பட்டுள்ளது. அத்துடன், குற்றப் புலனாய்வுப் பிரிவினரால்

விடுக்கப்பட்ட வேண்டுகோளுக்கிணங்க ரிஷாத் பதியுதீன் மற்றும் சம்சுதீன் மொஹமட் யாசீனுக்கு நாட்டை விட்டு வெளியேறத் தடை விதிக்கப்பட்டுள்ளமை குறிப்பிடத்தக்கது. அரசுக்குச் சொந்தமான ரூபா 95 இலட்சத்துக்கும் அதிகமான நிதியை முறைகேடாகப் பயன்படுத்திய தற்கு அமைய, பொதுச் சொத்துக்களை முறைகேடாகப் பயன்படுத்தியமை மற்றும் தேர்தல் சட்டங்களை மீறிய குற்றச்சாட்டின் பேரில், 1981ஆம் ஆண்டு இலக்கம் 15 ஜனாதிபதித் தேர்தல் சட்டத்தின் 82 (1) பிரிவுக்கு அமைய, அவர்கள் மீது குற்றம்சாட்டப்பட்டுள்ளது. (ஒ,22)

கொரோனாவை கட்டுப்படுத்த சட்டஏற்பாடுகளை செய்யுங்கள்

எதிர்க்கட்சி வலியுறுத்து

கொழும்பு, ஒக். 15 நாட்டில் 22 மாவட்டங்களில் கொரோனா தொற்றாளர்கள் அடையாளம் காணப்பட்டுள்ளனர். வைரஸ் பரவலைக் கட்டுப்படுத்துவதற்கு தேவையான சட்டதிட்டங்களை அரசு உடனடியாக இயற்ற வேண்டும் என்று எதிர்க்கட்சி பிரதம கொறடாவான நாடாளுமன்ற உறுப்பினர் லக்ஷ்மன் கிரியல்ல தெரிவித்தார். எதிர்க்கட்சித் தலைவர் அலுவலகத்தில் இன்று நடைபெற்ற ஊடகவியலாளர் சந்திப்பில் கலந்துகொண்டு கருத்து வெளியிடுகையிலேயே மேற்கண்டவாறு கூறினார். அவர் மேலும் தெரிவித்த தாவது: இலங்கையில் கொரோனா பரவி 10 மாதங்கள் ஆகப்போகின்றன. எனினும், வைரஸ் பரவலைக்கட்டுப்படுத்துவதற்கு தேவையான சட்டபூர்வ ஏற்பாடுகள் இன்னும் செய்யப்படவில்லை. ஊரடங்கு கூட சட்டவிரோதமான முறையிலேயே பிறப்பிக்கப்பட்டுள்ளது. தற்போதைய சூழ்நிலையில் ஊரடங்கு அவசியம் என்பதால் இது

விடயத்தில் நாம் மௌனம் காத்தோம். எனினும், எவராவது சவாலுக்குட்படுத்தினால் அரசின் நடவடிக்கை சட்டவிரோதமாகவே அமையும். இனியாவது தேவையான சட்ட நடவடிக்கைகளை இயற்றுமாறும், கொரோனா ஒழிப்பு நடவடிக்கையை சட்டபூர்வமாக முன்னெடுக்குமாறும் கோருகின்றோம். நெருக்கடியான சூழ்நிலையில் நாட்டின் நலன்கருதி இதுவிடயத்தில் அரசுக்கு ஆதரவு வழங்குவதற்கு பிரதான எதிர்க்கட்சி என்ற அடிப்படையில் நாம் தயாராகவே இருக்கின்றோம். எனினும், தனித்து பெயர் போட்டுக்கொள்வதே இந்த அரசின் இலக்காக இருக்கின்றது. முக்கவசம் அணிவதற்குகூட இங்கு சட்டம் இல்லை. பிரிட்டன், சிங்கப்பூர் போன்ற நாடுகளில் இதற்கான சட்டஏற்பாடுகள் உருவாக்கப்பட்டுள்ளன. இங்கு வர்த்தமானி வரும் எனக் கூறப்படுகின்றது, எங்கே அந்த வர்த்தமானி, என்று கேள்வி எழுப்பினார். (ஒ,44)

'20'

கைவிடுமாறு கத்தோலிக்க ஆயர்கள் பேரவை வலியுறுத்தியுள்ளதால் ஆளுங்கட்சியில் உள்ள கத்தோலிக்க நாடாளுமன்ற உறுப்பினர்களும் '20' விடயத்தில் தாம் முன்பு எடுத்திருந்த முடிவை மீள்பரிசீலனை செய்யவேண்டிய நிலை ஏற்பட்டுள்ளது. மறுபுறத்தில் விமல்வீரவன்ஸு உள்ளிட்ட ஆளுங்கட்சி உறுப்பினர்களும் திருத்தங்கள் முன்வைத்துள்ளனர். எனவே, ஆரம்பத்தில் எதிர்ப்பார்த்தது போல் அல்லாமல் பல திருத்தங்களுக்கு மத்தியிலேயே அரசு '20'ஐ நிறைவேற்றும் என எதிர்ப்பார்க்கப்படுகின்றது. இது அரசுக்கான பின்னடைவாகவே கருதப்படுகின்றது. அரசமைப்பின் 20ஆவது திருத்தச்சட்ட வரைவு தொடர்பான உயர்நீதிமன்றத்தின் சட்டவியாக்கியானம் எதிர்வரும் 20ஆம் திகதி சபாநாயகரால் நாடாளுமன்றத்தில் அறிவிக்கப்படும். இதனையடுத்தே 20 தொடர்பான அடுத்தக்கட்ட நகர்வுகள் இடம்பெறும். (ஒ,44)



நவராத்திரியை முன்னிட்டு

40 இந்து ஆலயங்களுக்கு தலா 50 ஆயிரம் ரூபா

கொழும்பு, ஒக். 16 நவராத்திரி தினத்தை முன்னிட்டு இந்து சமய விழுமியங்களை ஊக்குவிக்கும் வகையில் நாடளாவிய ரீதியில் தெரிவுசெய்யப்பட்ட 40 இந்து ஆலயங்களுக்கு தலா 50 ஆயிரம் ரூபா நிதி வழங்கப்பட்டது. இந்த நிகழ்வு நேற்று அலரி மாளிகையில் நடைபெற்றது. நிகழ்வில் கடற்றொழில் வள அமைச்சர் டக்ளஸ் தேவானந்தா, இளைஞர் விவகார மற்றும் விளையாட்டுத்துறை அமைச்சர் நாமல் ராஜபக்ஷ, தோட்ட வீடமைப்பு உட்கட்டமைப்பு வசதி

கள் இராஜாங்க அமைச்சர் ஜீவன் தொண்டமான், பிரதமரின் பதுளை மாவட்ட இணைப்பு செயலாளர் செந்தில் தொண்டமான், நுவரெலியா மாவட்ட நாடாளுமன்ற உறுப்பினர் ராமேஸ்வரன், பிரதமரின் செயலாளர் காமினி செனரத், புத்த சாசன, மத விவகார மற்றும் கலாசார அலுவல்கள் அமைச்சின் செயலாளர் பேராசிரியர் கபில குணவர்தன உள்ளிட்ட பலரும் கலந்து கொண்டனர். கொவிட்-19 நிலைமையை கருத்தில் கொண்டு சுகாதார வழிமுறைகளை பேணி நிகழ்வு நடைபெற்றது. (ஐஇ)

ஊடகவியலாளர்கள் தூக்கப்பட்டமையை...

துடன், எதிர்ப்பு வாசகங்கள் அடங்கிய பதாகைகளோடு, மரக்கன்றுகள், மற்றும் மரக்கிளைகளைத் தாங்கியவாறு ஊடகவியலாளர்கள் ஆர்ப்பாட்டத்தில் ஈடுபட்டிருந்தனர். தொடர்ந்து பேரணியாக முல்லைத்தீவு மாவட்ட பொலிஸ் அத்தியட்சகர் அலுவலகம்வரைசென்று அங்கும் ஆர்ப்பாட்டத்தில் ஈடுபட்டதுடன், ஊடகவியலாளர் தாக்கப்பட்டமை தொடர்பில் நடவடிக்கை எடுக்குமாறு மனுக் கையளிக்கப்பட்டது. அத்துடன், அவரிடம் மரக்கன்று ஒன்றும் கையளிக்கப்பட்டது. தொடர்ந்து அங்கிருந்து மாவட்டசெயலகம் வரை சென்று மாவட்டச் செயலரின் பிரதிநிதி ஒருவரிடம் ஜனாதிபதிக்கான மகஜர் ஒன்று கையளிக்கப்பட்டதுடன், மரக்கன்று கையளிக்கப்பட்டிருந்தது. அதனையடுத்து முள்ளியவளையில் அமைந்துள்ள முல்லைத்தீவுமாவட்ட வன அலுவலகம்சென்று அங்கும் இதுதொடர்பில் மனு கையளிக்கப்பட்டிருந்தது. ஊடகவியலாளர்களின் போராட்டத்துக்கு ஆதரவளிக்கும்வகையில் ஆர்ப்பாட்டத்தில், வன்னிமாவட்ட நாடாளுமன்ற உறுப்பினர்வினோ நோகராதலிங்கம், முன்னாள் வடமாகாணசபை உறுப்பினர் துரைராசா ரவிகரன், கரைதுறைப்பற்றுப் பிரதேசசபை உறுப்பினர்களான தி. இரவீந்திரன், சி.லோகேஸ்வரன் ஆகியோரும் கலந்துகொண்டிருந்தனர். (ஒ,246)



பெரும் மரமொன்று பேருந்தில் வீழ்ந்தது

பயணிகள் இல்லாததால்
உயிராபத்து தவிர்ப்பு

வவுனியா, ஒக். 15 வவுனியா செட்டிகுளம் பகுதியில் அரசு பேருந்து மீது மரம் ஒன்று முறிந்து வீழ்ந்ததில் பேருந்து கடுமையாகச் சேதமடைந்தது. இன்று மதியம் வவுனியாவில் இருந்து செட்டிகுளத்திற்குச் சென்ற குறித்த அரசு பேருந்து பயணிகளை இறக்கியபின்னர் மீண்டும்

வவுனியா நோக்கி புறப்படுவதற்காக நிறுத்திவைக்கப்பட்டிருந்தது. இதன்போது குறித்த பகுதியில் நின்ற பழமையான பாலைமரம் அடியோடு சரிந்து பேருந்தின் மீது வீழ்ந்துள்ளது. பேருந்தில் பயணிகள் யாரும் இல்லாதமையால் உயிராபத்துத் தவிர்க்கப்பட்டது. (ம-110)



பொரளையில் பி.சி.ஆர். சோதனை

பொரளை, ஒக்.15
பொரளையில் மூடப்பட்ட கடைகளின் உரிமையாளர்கள் மற்றும் ஊழியர் உள்ளிட்டோருக்கு முன்னெடுக்கப்பட்ட பி.சி.ஆர். பரிசோதனைகளின் முடிவுகள் வெளியாகியுள்ளன.

இந்த முடிவுகளின் அடிப்படையில் அவர்கள் யாரும் தொற்றுக்கு உள்ளாகவில்லை என கொழும்பு மாநகர சபையின் பிரதம வைத்திய அதிகாரி வைத்தியர் ருவன் விஜேமுனி தெரிவித்தார்.

இது குறித்து அவர் மேலும் தெரிவிக்கையில், "மினுவங்

கொட தொற்றுக்கு பின்னர் கடந்த 8 நாட்களில் கொழும்பில் 2584 பி.சி.ஆர். பரிசோதனைகள் முன்னெடுக்கப்பட்டுள்ளன. பி.சி.ஆர். பரிசோதனைகளை விஸ்தரிப்பதன் மூலம் எமது பிரதான இலக்காக இருப்பது சமூகத்தில் தொற்று பரவியுள்ளதா என்பதை இனங்காண்பதாகும். எனினும் நேற்று புதன்கிழமை வரை கொழும்பில் 11 தொற்றாளர்கள் மாத்திரமே இனங்காணப்பட்டனர். இவர்கள் அனைவரும் மினுவங்கொட ஆடைத் தொழிற்சாலை தொற்றுடன் தொடர்புடையவர்களாவர் என்றார். (ந-இ)

இராணுவத்தினருக்கு நெல் கையளிப்பு

கொழும்பு, ஒக்.15
துரு மிதுரு - என்ற புதிய நாட்டுக்கான பசுமை திட்டத்தின் கீழ் அறுவடை செய்யப்பட்ட ஒரு தொகை நெல் இராணுவ வீரர்களின் பயன்பாட்டிற்கு கையளிக்கப்படவுள்ளது.

துரு மிதுரு என்ற புதிய நாட்டுக்கான பசுமை திட்டத்திற்கு அமைவாக கைவிடப்பட்டிருந்த வயல் நிலங்களில் உற்பத்தியை மேற்கொள்ளும் வேலைத்திட்டத்தை வெற்றி பெறச் செய்வதற்கு இராணுவ விவசாய மற்றும் கால்நடை பணிப்பாளர் சபையினால் இராணுவ விவசாயப் பண்ணை நிலங்களில் மீண்டும் உற்பத்தி நடவடிக்கைகள்

மேற்கொள்ளப்பட்டன. இதன்கீழ் பெறப்பட்ட அறுவடை நியாயமான விலையின் கீழ் இராணுவ வீரர்களுக்கு வழங்கும் நடவடிக்கை மேற்கொள்ளப்பட்டுள்ளது. இதற்கு மைவாக 2019 பெரும்போகம் மற்றும் 2020 சிறுபோகத்தில் ஸ்ரீ ஜயவர்தனபுர இராணுவத் தலைமையகத்திற்கு அருகில் உள்ள கைவிடப்பட்ட வயல் காணிகள் மற்றும் இராணுவத்திற்குச் சொந்தமான விவசாய பண்ணை வயல் காணிகளில் இரசாயன பொருள்களை பயன்படுத்தாது பெறப்பட்ட அறுவடை இராணுவ வீரர்களுக்கு வழங்கப்படவுள்ளமை குறிப்பிடத்தக்கது. (ந-இ)

பள்ளத்தில் வீழ்ந்த ஓட்டோ; குழந்தை உயிரிழப்பு

பாதையிலிருந்து விலகி 310 அடி பள்ளத்தில் வீழ்ந்து ஓட்டோ ஒன்று விபத்துக்குள்ளானதில் ஒன்றரை வயது குழந்தை யொன்று ஸ்தலத்திலேயே உயிரிழந்துள்ளது. ஹப்புத்தளைப் பகுதியின் கீழ் விகாரகலை என்ற இடத்தில் நேற்று மாலை இந்தச் சம்பவம் இடம்பெற்றுள்ளது. ஓட்டோவில் சாரதி உட்பட ஆறு பேர் பயணித்துள்ளனர். அவர்களில் குழந்தையின் தாயாரும் உள்ளடங்குகின்றார். காயமடைந்தவர்கள் தியத்தலாவை

அரச மருத்துவமனையில் சேர்க்கப்பட்டுள்ளனர். அவர்களில் இருவர் தீவிர சிகிச்சைப்பிரிவில் உள்ளனர். உயிரிழந்த சிறுவனின் சடலம் ஹல்து முள்ளை அரசினர் மருத்துவமனை பிரேத அறையில் வைக்கப்பட்டுள்ளது. சம்பவம் தொடர்பில் ஹப்புத்தளைப் பொலிஸ் நிலையப் பொறுப்பதிகாரி சாகர தயாரட்ன தலைமையிலான குழுவினர் விசாரணைகளை மேற்கொண்டுள்ளனர். (வ-இ)

வெல்லஸ்ஸ மாணவர்களின் பி.சி.ஆர் அறிக்கை வெளியானது

சாவகச்சேரி ஒக்.15
அண்மையில் விடுமுறையில் தென்மராட்சி பிரதேசத்திற்கு வந்த ஊவா வெல்லஸ்ஸ பல்கலைக்கழக மாணவர்கள் 14 பேருக்கு கொரோனாத் தொற்று இல்லையென பரிசோதனையில் வெளியாகியுள்ள தென அறிவிக்கப்பட்டுள்ளது.

அண்மையில் ஏற்பட்ட கொரோனாத் தொற்று காரணமாக சொந்த ஊருக்கு வந்திருந்த வேளையில் மாணவர்கள் தனிமைப்படுத்தலுக்கு உட்படுத்தப்பட்டனர். இவர்களுக்கு யாழ்ப்பாணத்தில் நடாத்தப்பட்ட பி.சி.ஆர். பரிசோதனையில், தொற்று ஏற்படவில்லையென நேற்றையதினம் அறிவிக்கப்பட்டுள்ளதென மாணவர்களின் பெற்றோர்கள் தெரிவித்தனர். (ந-9)

குழாய்க் கிணறு கையளிப்பு

வவுனியா, ஒக்.15
தமிழ் நிலம் மக்கள் அமைப்பினரால் வவுனியா பனிக்க நீராவி கிராமத்தில் குழாய்க் கிணறு ஒன்று அமைக்கப்பட்டு கையளிக்கப்பட்டுள்ளது. லண்டனில் வசிக்கும் பத்மநாதன் பலஸ்காந்தன் என்பவரது குடும்பத்தினர் மற்றும் நண்பர்கள் இதற்கான ஒரு இலட்சத்து 50 ஆயிரம் ரூபா நிதிப்பங்களிப்பை வழங்கியுள்ளனர். இக்குறைய கிணற்றின் மூலமாக 25 குடும்பங்கள் தங்கள் குடிதண்ணீர் தேவையை பூர்த்தி செய்ய முடியும் என தமிழ் நிலம் மக்கள் அமைப்பின் தலைவர் வி.விநோதரன் தெரிவித்தார். (வ-110)



பாதுகாப்புத்துறையின் பலவீனமே ஈஸ்டர் தாக்குதலுக்கு காரணம்

ஆணைக்குழுவில் முன்னாள் பிரதமர் தெரிவிப்பு

உயிர்த்த ஞாயிறு தின பயங்கரவாத தாக்குதல் இடம்பெறும் போது நாட்டின் பாதுகாப்புத்துறையில் வீழ்ச்சி காணப்பட்டது என அப்போதைய பிரதமர் ரணில் விக்கிரமசிங்க ஜனாதிபதி ஆணைக்குழுவில் ஏற்றுக்கொண்டார்.

ஆணைக்குழுவில் இரண்டாவது நாளாகவும் நேற்று சாட்சியமளித்த முன்னாள் பிரதமர் அரசாங்கம் என்ற வகையில், முன்னைய நல்லாட்சி அரசாங்கத்தில் பல குறைபாடுகளை அவதானிக்க முடிந்தது எனத் தெரிவித்த அவர் மேலும் சாட்சியமளிக்கையில்,

ஈஸ்டர் தாக்குதல் இடம்பெற்றமைக்கான பொறுப்பை அவ்வரசாங்கத்தை பிரதிநிதித்துவப்படுத்திய அனைவரும் ஏற்றுக்கொள்ள வேண்டும். தேசிய பாதுகாப்பு கவுன்சிலுக்கு நாட்டின் பிரதமருக்கு பொதுவாக அழைப்பு விடுப்பார்கள். ஏதோவொரு சந்தர்ப்பத்தில் ஜனாதிபதி பதவியில் இடைவெளியேற்பட்டால் பாதுகாப்பு அமைச்சின் பதில் நடவடிக்கைகளை பிரதமர் அவற்றை அறிந்திருக்க வேண்டும்.

நான் பிரதமராக இருந்தபோது இடம்பெற்ற அனைத்து தேசிய

பாதுகாப்பு கூட்டங்களிலும் கலந்து கொள்ளவில்லை. முன்னரைப் போன்று அதற்கான ஒரு தினம் இருக்கவில்லை. 24 மணித்தியாலயங்களுக்கு முன்னர் நாளை பாதுகாப்பு கவுன்சில் கூட்டம் இருப்பதாக கூறுவார்கள். அப்போது நாம் திட்டமிட்டிருந்த விடயங்களை மாற்றுவது சிரமமாகும். வாராந்தம் தேசிய பாதுகாப்பு கூட்டங்கள் நடைபெறுவது முக்கியத்துவம் வாய்ந்ததாகும். எனது பொறுப்பிலிருந்த பொருளாதார குழு பிரதி வாரமும் உரிய நாளில் கூடுகின்றது. எனினும் பாதுகாப்பு கவுன்சில் கூட்டம் அவ்வாறு கூட்டப்படவில்லை.

2018 ஒக்டோபர் 26 முதல் 2019 ஏப்ரல் 21 ஈஸ்டர் தாக்குதல் இடம்பெற்ற தினம் வரை ஜனாதிபதியாலால் நான் தேசிய பாதுகாப்பு கூட்டத்துக்கு அழைக்கப்படவில்லை. ஏனெனில் 2018 ஒக்டோபர் 26 முதல் டிசம்பர் 16 வரை நான் பிரதமராக இருக்கவில்லை. எனவே என்னை 2019 ஜனவரி முதல் ஏப்ரல் வரை தேசிய பாதுகாப்பு கூட்டத்துக்கு அழைக்கவில்லை. எனக்கும் ஜனாதிபதிக்குமிடையில் பெரிய கருத்து முரண்பாடுகள் இருக்கவில்லை. இருப்பினும் பல தரப்பினருக்கும்

ஜனாதிபதிக்கும் இடையே மாறுபட்ட கருத்துக்கள் காணப்பட்டன.

தேசிய பாதுகாப்புக்கு அச்சுறுத்தல் எனக் கூறி இராணுவ அதிகாரிகள், முஸ்லிம் பெண்கள் அணியும் நிகாபை தடை செய்ய தேசிய பாதுகாப்பு கவுன்சிலில் யோசனை முன்வைக்கப்பட்ட போது நான் அதனை எதிர்க்கவில்லை. ஆனால் ஜெனரல் கிருஷ்ணந்த டி சில்வா, அந்த யோசனையை முன்வைத்தார்.

அப்படியென்றால் தகவல்கள் வந்திருக்கலாம். எனினும் ஏப்ரல் 21ம் திகதி நாட்டில் எட்டு இடங்களில் குண்டுகள் வெடிக்கும் வரை சஹ்ரானின் தாக்குதல் குறித்து சம்பிரதாய முஸ்லிம்களிடம் இருந்து தகவல்கள் எமக்கு கிடைத்தன. தமிழில் இருந்த சஹ்ரானின் உரைகளை நானும் அங்கும் இங்குமாகச் செவிமடுத்திருந்தேன்.

எனினும் அதற்கு அப்பால் இது தொடர்பாக எமது பாதுகாப்பு தரப்பினரே ஆராய்ந்திருக்க வேண்டும். ஏப்ரல் 21ம் திகதி அல்லது அதற்கு முன்னர் தாக்குதல் ஒன்று இடம்பெற இருப்பதாக இந்தியாவுக்கு தகவல்கள் கிடைத்த நிலையில், எமக்கு கிடைக்காமல் இருந்தமை எமது குறைபாடு என்றார்.

சிறைகளுக்கு புதிய பாதுகாப்பு படையணி

கொழும்பு, ஒக்.15

விசேட பாதுகாப்பு படையணி ஒன்றை சிறைச்சாலை கட்டமைப்புக்குள் உள்வாங்குவது தொடர்பில் சிறைச்சாலைகள் மறுசீரமைப்பு மற்றும் கைதிகள் புனர்வாழ்வு இராஜாங்க அமைச்சு அவதானம் செலுத்தியுள்ளது.

அமைச்சில் இடம்பெற்ற கலந்துரையாடலில், இராஜாங்க அமைச்சர் சுதர்ஷினி பெர்னாண்டோ புள்ளே இது தொடர்பில் அவதானம் செலுத்தியுள்ளார். கைதிகளை நீதிமன்றில் முன்னிலைப்படுத்தும்போது, சிறைச்சாலை அதிகாரிகளுக்கு விடுக்கப்படும் அச்சுறுத்தல் மற்றும் வெளிநபர்களினால் கைதிகளுக்கு விடுக்கப்படும் அச்சுறுத்தல் என்பனவற்றை கருத்திற் கொண்டு விசேட பாதுகாப்பு வழங்க கவனம் செலுத்தப்படுகிறது.

இதற்கமைய, ஆரம்பிக்கப்பட்டவுள்ள புதிய படையணிக்காக விசேட இராணுவப் பயிற்சியை வழங்குவது தொடர்பிலும் இந்தக் கூட்டத்தில் கவனம் செலுத்தப்பட்டுள்ளது என சிறைச்சாலைகள் மறுசீரமைப்பு மற்றும் கைதிகள் புனர்வாழ்வு இராஜாங்க அமைச்சு தெரிவித்துள்ளது. (வ-இ)

அப்துல் கலாமின் பிறந்த தின நிகழ்வு

கொடிகாமம், ஒக்.15

இந்தியாவின் முன்னாள் ஜனாதிபதியும், விஞ்ஞானியுமான மறைந்த அப்துல் கலாமின் 89 ஆவது பிறந்த தின நிகழ்வு யாழ்ப்பாணம் பொதுசன நூலகத்தில் இன்று நடைபெற்றது.

யாழ்ப்பாணம் இந்தியத் துணைத்தூதரகத்தின்

ஏற்பாட்டில் நடைபெற்ற நிகழ்வில் இந்திய துணைத்தூதுவர் சங்கர் பாலச்சந்திரன் கலாமின் உருவச் சிலைக்கு மலர் மாலை அணிவித்து மரியாதை செலுத்தினார். (ஐ-159)



கைக்குண்டுடன் தம்பதியர் கைது

கொழும்பு, ஒக்.15

அவிசாவளை - மானியங்கம பகுதியில் கைக்குண்டுடன் டொன்றை வைத்திருந்த குற்றச்சாட்டில் தம்பதியர் கைது செய்யப்பட்டுள்ளனர்.

சந்தேகத்திற்கிடமான முறையில் பயணித்த உந்துருளி ஒன்றை சோதனைக்கு உட்படுத்தியபோதே குறித்த கைக்குண்டு கண்டுபிடிக்கப்பட்டது எனப் பொலிஸார் தெரிவித்தனர். அவிசாவளை பகுதியில் வசித்து வரும் 38 மற்றும் 28 வயது டையவர்களே இவ்வாறு கைது செய்யப்பட்டுள்ளனர்.

இந்த நிலையில் சம்பவம் தொடர்பான மேலதிக விசாரணைகளை பொலிஸார் முன்னெடுத்து வருகின்றனர். (ஐ-இ)

பொன்சேகா பெங்களூரில் கைது

கொழும்பு, ஒக்.15

பாதாள உலகக் குழு உறுப்பினரான சுனில் பொன்சேகா என்பவரை பெங்களூரில் கைது செய்யப்பட்டுள்ளார் என இந்திய ஊடகங்கள் செய்தி வெளியிட்டுள்ளன. இலங்கையின் பாதுகாப்பு தரப்பினரால் தேடப்பட்டு வந்த சுனில் பொன்சேகா, போதைப்பொருள் கடத்திய குற்றச்சாட்டில் தமிழக பொலிஸாரால் கடந்த 2003 ஆம் ஆண்டு கைதுசெய்யப்பட்டு, புழல் சிறையில் அடைக்கப்பட்டார். சுமார் 7 வருட சிறைத் தண்டனையின் பின் வெளியே வந்த அவர், தனது பெயர் மற்றும் அடையாளங்களை மாற்றி, இந்திய குடிமகனுக்கான ஆவணங்களையும், போலிக் கடவுச்சீட்டையும் பெற்றுள்ளார்.

அவர், கடந்த 2010 ஆம் ஆண்டில் இருந்து தமிழகத்தின் பல்வேறு பகுதிகளில் தனது அடையாளத்தை மாற்றி தலைமறைவாக வாழ்ந்து வந்தார் என இந்திய ஊடகங்கள் தெரிவித்துள்ளன. தமிழகத்தில் பல்வேறு குற்றச் செயல்களில் ஈடுபட்டு வந்த பொன்சேகா, பெங்களூரில் தலைமறைவாகியுள்ளார். இதனையடுத்து, அவரை பெங்களூருவில் வைத்து தமிழக க்யூபிரிவு பொலிஸார் கைதுசெய்துள்ளனர். (வ-இ)

கசிப்புடன் ஒருவர் கைது

கிளிநொச்சி, ஒக்.15

சட்டவிரோத கசிப்பு உற்பத்தியில் ஈடுபட்ட குற்றச்சாட்டில் சந்தேகநபர் ஒருவர் தருமபுரம் பொலிஸ் பிரிவுக்கு உட்பட்ட இராமநாதபுரம் நாவல் காட்டுப்பகுதியில் கைதுசெய்யப்பட்டுள்ளார். சந்தேக நபரிடமிருந்து 350 லீற்றர் கோடாவும் 40 லீற்றர் கசிப்பும், கசிப்பு உற்பத்திக்கு பயன்படுத்தப்படும் உபகரணங்களும் பொலி



ஸாரால் மீட்கப்பட்டுள்ளன.

சந்தேகநபர் விசாரணையின் பின்னர் பொலிஸ் பிணையில் விடுவிக்கப்பட்டுள்ளார் என இராமநாதபுரம் பொலிஸ் பிரிவு பொறுப்பதிகாரி தெரிவித்தார். (வ-113)

பருவமழைக்காக காத்திருக்கும் துணுக்காய் விவசாயிகள்

முல்லைத்தீவு மாவட்டத்தின் துணுக்காய் பிரதேசத்திற்குட்பட்ட விவசாயிகள் பருவமழையை எதிர்பார்த்து காத்திருக்கின்றனர். ஒட்டன்சுளம், ஆலங்குளம், தென்னியங்குளம், கல்விளான், வேட்டையாமுறிப்பு மற்றும் உயிலங்குளம் கிராமங்களின் வயல் நிலங்கள் நெல் பயிரிடுவதற்கு தயாராக உழுது விடப்பட்டுள்ள நிலையில், பருவமழை பிந்தியுள்ளதால் நெர் விதைப்பு தடைப்பட்டுள்ளது. (ந-111)



கோரிக்கைகளை ஏற்று '20'ஐ கைவிடுக

மேல் மாகாணசபை முன்னாள் உறுப்பினர்
கலாநிதி நல்லையா குமரகுருபரன் வேண்டுகோள்

கொழும்பு, ஒக்.15

அதி உயர் பௌத்த பீடங்களான அஸ்கிரிய அமரபுர நிக்காய, இராமன்ய நிக்காய மற்றும் கத்தோலிக்க ஆயர்களின் பேரவை ஆகியவற்றின் கோரிக்கைகளை ஏற்று 20 ஆவது திருத்தத்தை அரசாங்கம் கைவிடலாம் என தமிழ்த் தேசிய பணி குழுமத்தின் தலைவர் முன்னாள் மேல் மாகாண சபை உறுப்பினர் கலாநிதி நல்லையா குமரகுருபரன் தெரிவித்துள்ளார்.

அது தொடர்பில் அவர் மேலும் தெரிவிக்கையில்,

பிரபல ஜனாதிபதி சட்டத்தரணிகளின் அர்த்தமுள்ள வாதங்களையும் கருத்தித்திற்கு எடுக்க வேண்டும். எழுதப்படாத அரசமைப்பைக்

கொண்ட பிரித்தானிய தேசம் ஒற்றையாட்சியிலும் சிறந்த அதிகார பரவலாக்கலை செய்திருக்கும் வரலாற்றை பாராட்டியாக வேண்டும். சுயாதீன ஆணைக்குழுக்களை இல்லாது செய்வது ஜனநாயக விழுமியங்களை கேள்விக்குறியாக்கும். 20 ஆவது திருத்தம் ஓர் அடிமைச் சாசனம், இதனை ஆதரிப்பது வரலாற்று துரோகம் என ஜனாதிபதி சட்டத்தரணி நிலாம் காரியப்பர் கூறியிருப்பதையும். எண்ணிப்பார்க்க வேண்டியுள்ளது. நாட்டில் இருக்கும் ஒரே வாய்ப்பு நீதிமன்ற சுயாதீனம். இதைப்பற்றி நாம் பெருமை கொள்ள வேண்டும். இதனை 20 கேள்விக்குறியாக்கி விடுமோ என்னும் அச்சம் மக்களிடையே வர இடமளிக்கக்கூடாது.

தமிழ் முஸ்லீம் மக்களின் ஏற்றுக்கொள்ளக்கூடிய சட்ட ரீதியிலான அபிலாசைகளை உள்ளடக்கிய அதிகார பரவலாக்கலை ஊர்ஜிதப்படுத்தக் கூடிய புதிய அரசமைப்பு வரவேற்கத்தக்கதே. 13வது திருத்தம் வலியுறுத்தும் அதிகார பரவலாக்கல் அற்றுப்போகையில் இந்தியாவும் ராஜீவ் காந்தியும் ஜே.ஆர்.ஜெயவர்த்தனாவும் பெற்றுத்தந்த 13வது திருத்தம் தந்த அதிகார பரவலாக்கலின் முதற்புள்ளியை பிள்ளையார் சுளியை 20 இல் அல்லது புதிய அரசமைப்பில் அதிகார பரவலாக்கல் எதுவுமின்றி கைவிடலாமா எனும் நிலைமை ஆபத்தானது என முன்னாள் மேல் மாகாணசபை உறுப்பினர் கலாநிதி நல்லையா குமரகுருபரன் தெரிவித்துள்ளார். (ந)



இயக்கச்சியில் 16 பேருக்கு கொரோனா

கிளிநொச்சி, ஒக்.15

இயக்கச்சி தனிமைப்படுத்தல் நிலையத்தில், தனிமைப்படுத்தப்பட்டவர்களில் நேற்று வரை 16 பேருக்கு கொரோனாத் தொற்று உறுதிப்படுத்தப்பட்டுள்ளது.

கம்பஹா மாவட்டத்திலிருந்து 166 பேர் அழைத்து வரப்பட்டு தனிமைப்படுத்தலுக்கு உட்படுத்தப்பட்டனர். இவர்களில் இதுவரை 16 பேருக்குக் கொரோனாத் தொற்று உறுதிப்படுத்தப்பட்டது.

இவ்வாறு அழைத்து வரப்பட்டவர்களுக்கு மேற்கொள்ளப்பட்ட பரிசோதனையில் 15 வயது சிறுமி அடையாளம் காணப்பட்டு, அவர் அங்கிருந்து மறுநாள் சிகிச்சைக்காக அனுப்பப்பட்டார். இதுவரை 159 பேரிடம் பெறப்பட்ட பி.சி.ஆர் பரிசோதனையில் 16 பேர் தொற்றுக்குள்ளானவர்கள் என்று அடையாளம் காணப்பட்டுள்ளனர். இன்னும் 6 பேருக்கு பி.சி.ஆர் பரிசோதனை மேற்கொள்ளப்படவுள்ளது.

அடையாளம் காணப்பட்ட அனைவரையும் சிகிச்சைக்காக அனுப்பி வைக்க நடவடிக்கை எடுக்கப்பட்டுள்ளது. (ற-6)

சி.க.கூ. சங்கத்தின் பொதுச்சபைக் கூட்டம்

கிளிநொக்கி, ஒக்.15

கனகராயன்குளம் வடக்கு சிக்கன கடன் கூட்டுறவு சங்கத்தின் வருடாந்த பொதுச்சபைக் கூட்டம் சங்கத்தின் தலைவர் ச. கணேசதாஸ் தலைமையில் கனகராயன்குளம் பால்சேகரிப்பு நிலைய மண்டபத்தில் நடைபெற்றது.

இதன்போது சங்கத்தின் புதிய நிர்வாகசபைத் தெரிவு இடம்பெற்றது. சங்கத்தின் புதிய தலைவராக திரு ஜெ.ஸ்ரீரங்கநாதன் தெரிவு செய்யப்பட்டுள்ளார்.

இக் கூட்டத்திற்கு பிரதம விருந்தினராக வவுனியா மாவட்ட சி.க.கூ. சங்க சமாசத்தின் தலைவர் திரு அ.ச. பாரதிஆனந்தம் கலந்து கொண்டார்.

அத்துடன் ஓய்வுபெற்ற கிராம சேவையாளரும், சங்கத்தின் அங்கத்தவருமாகிய தற்போதைய வவுனியா வடக்கு பிரதேசசபையின் தவிசாளருமாகிய ச.தணிகாசலம், வடக்கு மாகாண சி.க.கூ. சங்க சமாசங்களின் சம்மேளன செயலாளர் திருமதி ச. பரமானந்தன், சமாசத்தின் செயலாளர் நி. சுரேஸ், உள்ளகக் கணக்காய்வாளர் ந.நந்தகுமார், வெளிக்கள அலுவலர்கள் மற்றும் சங்கத்தின் அங்கத்தவர்களும் கலந்து கொண்டனர். (ந-222)

நாட்டின் பல பகுதிகளில் மழைபெய்யும் சாத்தியம்

கொழும்பு, ஒக்.15

மேல், சப்ரகமுவ, மத்திய மற்றும் வடமேல் மாகாணங்களிலும் காலி மற்றும் மாத்தறை மாவட்டங்களிலும் அவ்வப்போது மழையோ அல்லது இடியுடன் கூடிய மழையோ பெய்யக் கூடிய சாத்தியம் காணப்படுகின்றது. இவ்வாறு வளிமண்டலவியல் திணைக்களம் வெளியிட்டுள்ள அறிக்கையில் தெரிவிக்கப்பட்டுள்ளது.

நாடு முழுவதும், குறிப்பாக வடக்கு, வடமத்திய மற்றும் வடமேல் மாகாணங்களிலும் திருகோணமலை மற்றும் ஹம்பாந்தோட்டை மாவட்டங்களிலும் மத்திய மலைநாட்டின் மேற்கு சரிவுப் பகுதிகளிலும் காற்றின் வேகமானது அவ்வப்போது மணித்தியாலத்துக்கு 50-60 கிலோ மீற்றர் வரை அதிகரிக்கக்கூடிய சாத்தியம் காணப்படுகின்றது என்று அதில் மேலும் தெரிவிக்கப்பட்டுள்ளது. (வ-இ)



நடமாடும் சேவை

யாழ்ப்பாணம், ஒக்.15

யாழ்ப்பாணம் சித்த மருந்துகள் உற்பத்தி விற்பனைக் கூட்டுறவுச் சங்கம் நடத்திய நடமாடும் சேவை நேற்றுமுன்தினம் செவ்வாய்க்கிழமை இடம்பெற்றது.

இந்த நடமாடும் சேவை கோண்டாவில் பனை, தென்னை வள அபிவிருத்திக் கூட்டுறவுச் சங்க அனுசரணையுடன், கோண்டாவில் சங்க மண்டபத்தில் சங்கத் தலைவர் அ.சின்னராஜா தலைமையில் இடம்பெற்றது.

இந்த நடமாடும் சேவையில், சங்க அங்கத்தவர்கள், பணியாளர்கள் எனப் பலரும் கலந்து கொண்டனர். (ற-63)



விவசாயிகளுக்கு அதிக விலை நுகர்வோருக்கு சலுகை விலை

கவனம் செலுத்தும் ஜனாதிபதி

கொழும்பு, ஒக்.15

விவசாயிகளுக்கு அதிக விலையும் நுகர்வோருக்கு சலுகை விலையும் கிடைக்கும் வகையிலான சந்தையை உருவாக்கவேண்டியதன் அவசியம் தொடர்பில் ஜனாதிபதி கோத்தாபய ராஜபக்ச கவனம் செலுத்தியுள்ளார்.

வாழ்க்கைச் செலவு குழுவுடன் ஜனாதிபதி அலுவலகத்தில் நேற்று இடம்பெற்ற கலந்துரை யாடலின்

போதே ஜனாதிபதி இதனைத் தெரிவித்தார்.

நாட்டின் அனைத்து பிரதேசங்களினதும் அறுவடைகளை இடைத்தரகர்களின் சம்பந்தமின்றி விற்பனை செய்யும் வசதியை விவசாயிகளுக்கே நேரடியாக கிடைக்கும் சூழலை ஏற்படுத்தி அதனை ஆரம்பிக்க முடியும் என்று ஜனாதிபதி தெரிவித்துள்ளார். (வ-இ)

ஹெரோய்னுடன் ஒருவர் கைது

திருகோணமலை, ஒக்.15

திருகோணமலை துறைமுக பொலிஸ் பிரிவுக்குட்பட்ட கிறீன் வீதியில், ஹெரோய்னுடன் ஒருவர் நேற்றுமுன்தினம் கைது செய்யப்பட்டுள்ளார் என்று துறைமுகப் பொலிஸார் தெரிவித்தனர்.

கைதுசெய்யப்பட்டவர் 31 வயதுடையவர் என்றும், அவரிடமிருந்து 80 மில்லிகிராம் ஹெரோய்ன் கைப்பற்றப்பட்டது என்றும் பொலிஸார் மேலும் தெரிவித்தனர்.

துறைமுகப் பொலிஸாருக்கு கிடைத்த இரகசியத் தகவலை அடுத்து அங்கு மேற்கொள்ளப்பட்ட தேடுதல் நடவடிக்கையின்போது இந்த நபர் கைதுசெய்யப்பட்டுள்ளார்.

இந்த நபரின் தாயின் வீட்டுக்கு முன் தரித்து நின்ற மோட்டார் சைக்கிளை சோதனையிட்டதில், வாகனத்தின் இருக்கையின் அடிப்பாகத்தில் மறைத்து வைக்கப்பட்டிருந்த நிலையில் ஹெரோய்ன் மீட்கப்பட்டுள்ளது.

கைதுசெய்யப்பட்டவரையும் கைப்பற்றப்பட்ட ஹெரோய்னையும் திருகோணமலை நீதிமன்றத்தில் முன்னிலைப்படுத்த நடவடிக்கை மேற்கொள்வதாக துறைமுகப்பொலிஸார் தெரிவித்தனர். (ற-இ)

சுத்தம் செய்யப்பட்டது வட்டுவாகல் களப்பு

முல்லைத்தீவு, ஒக்.15

முல்லைத்தீவு வட்டுவாகல் நந்திக்கடல் ஆற்றுப்பகுதி 2 இலட்சம் ரூபா செலவில் நேற்று புதன்கிழமை சுத்தம் செய்யப்பட்டது.

முல்லைத்தீவு மாவட்டத்தின் களப்புக்கள் எனவையும் அபிவிருத்தி செய்யப்படாத நிலையில், வட்டுவாகல் களப்புப் பகுதியானது சுத்தம் செய்யப்பட்டுள்ளது.

வட்டுவாகல் நந்திக்கடல் ஆற்றுப்பகுதியை ஆழப்படுத்துமாறு கடற்றொழிலாளர்கள் பல தடவைகள் கோரிக்கை விடுத்துள்ள நிலையில், கடற்றொழில் மற்றும் நீரியல்வள அமைச்சின் நிதி ஒதுக்கீட்டின் கீழ், வட்டுவாகல் கிராமிய கடற்றொழில் கூட்டுறவுச் சங்கத்தின் தலைமையில் இந்தக் களப்புப் பகுதி சுத்தம் செய்யப்பட்டது.

முல்லைத்தீவு மாவட்ட அரசாங்க அதிபரால் ஆரம்பிக்கப்பட்ட இந்த நடவடிக்கை, செல்வபுரம் மற்றும் கோயிற்குடியிருப்பு ஆகிய கிராமிய கடற்றொழில் கூட்டுறவுச் சங்கங்கள் நந்திக்கடல் களப்பின் நீரோட்டத்துக்கு தடையாகவுள்ள வட்டுவாகல் பாலத்தின் கீழ் உள்ள கற்களை அகற்றி சுத்தப்படுத்தப்பட்டது. (ற-19)

வர்த்தக நிலையங்களில் சமூக இடைவெளியை பின்பற்றுக!

யாழ்ப்பாணம், ஒக்.15

யாழ்ப்பாணத்தில் தற்போது கொரோனாவைரஸ் தாக்கம் அதிகரித்துள்ளதால் வர்த்தக நிலையங்களில் கட்டாயம் சமூக இடைவெளியைப் பின்பற்றப்பட வேண்டும் என்று அறிவுறுத்தப்பட்டுள்ளது. யாழ்ப்பாணத்தில் உள்ள சகல வர்த்தக நிலையங்கள் மருந்தகங்களுக்கு வருகை தரும் மக்கள் கட்டாயம் சமூக இடைவெளியை பின்பற்றுவதுடன், முகக்கவசம் அணிய வேண்டும். இந்த சுகாதார நடைமுறைகளைப் பின்பற்றி பொருள்களை கொள்வனவு செய்யுங்கள் என சுகாதாரப் பிரிவினரும், பொலிஸாரும் அறிவுறுத்தி வருகின்றனர்.

கொரோனாத் தாக்கம் அதிகரித்திருப்பதால் வர்த்தக நிலையங்களுக்கு வருவோர் முண்டியடித்து பொருள்களை வாங்குவதை தவிர்த்து சமூக இடைவெளியைப் பேண வேண்டும் என்றும் வர்த்தகர்களும் இந்த நடைமுறைகளை மக்களுக்கு தெளிவிட்டிட்டு செயற்பட முன்வரவேண்டும் என்றும் கேட்டுக் கொள்ளப்படுகின்றனர். (ற-17)

நேற்று மட்டும் 9,974 பி.சி.ஆர்.

கொழும்பு, ஒக்.15

நாட்டில் நேற்றைய தினம் மாத்திரம் 9,974 பி.சி.ஆர் பரிசோதனைகள் மேற்கொள்ளப்பட்டுள்ளன என கொரோனாத் தடுப்பு தேசிய செயற்பாட்டு நிலையம் தெரிவித்துள்ளது. அதன்படி, நாட்டில் இதுவரை மேற்கொள்ளப்பட்ட மொத்த பி.சி.ஆர். சோதனைகளின் எண்ணிக்கையானது 3 லட்சத்து 48ஆயிரத்து 909 ஆக காணப்படுகிறது.

நாட்டில் இதுவரை 5 ஆயிரத்து 170 கொரோனாத் தொற்றாளர்கள் அடையாளம் காணப்பட்டுள்ளதடன், 3 ஆயிரத்து 357 பேர் குணமடைந்துள்ளனர் என்பது குறிப்பிடத்தக்கது. (வ-இ)



கிளிநொச்சி மாவட்டத்திற்கு உட்பட்ட அக்கராயன் பிரதேசத்தில் கடும் வறட்சியால் பாதிக்கப்பட்டுள்ள கிராமங்களுக்கு கரைச்சி பிரதேச சபையினரால் விநாயகர் குடியிருப்பு கரிதாஸ் குடியிருப்பு. கெங்காதரன் குடியிருப்பு. மணியங்குளம், ஒன்பதாம் கட்டை மற்றும் ஆனைவிழுந்தான் ஆகிய கிராமங்களுக்கு பவுசர் மூலம் குடிதண்ணீர் வழங்கப்பட்டு வருகிறது. (நரி-1)



இந்தியா தொடர்ந்து ஆதரவை வழங்கும்

இந்திய நாட்டின் கவுன்சிலர் தெரிவிப்பு

கொழும்பு, ஒக்.15

இலங்கையின் காலி, மாத்தறை, அம்பாந்தோட்டை, மொனராகலை ஆகிய மாவட்டங்களில் அபிவிருத்தி முயற்சிகளை மேற்கொள்வதற்கு இந்தியா தொடர்ந்து ஆதரவை வழங்கும் என்று ஊவா மாகாண ஆளுநர் முஸம்மில்லிடம், இந்த மாவட்டங்களுக்குப் பொறுப்பான இந்திய நாட்டின் கவுன்சிலர் ஜெனரல் தெரிவித்தார்.

ஊவா மாகாண ஆளுநர் முஸம்மில்லுக்கும், இந்திய நாட்டின் கவுன்சிலர் ஜெனரல் டிபினுக்கும் இடையில் விசேட சந்திப்பு ஒன்று ஆளுநர் அலுவலத்தில் இடம் பெற்றது. இதன்போதே அவர் மேற்கண்டவாறு தெரிவித்துள்ளார். இரு தரப்பினர்களும் பரஸ்பரம் கருத்துக்களைப் பரிமாறிக்கொண்டனர்.

இதன்போது இலங்கை இந்தியாவுக்கிடையிலான இராஜதந்திர நெறிமுறைகளைப் பின்பற்றி தொடர்ந்தும் உறவை வலுப்படுத்தல் விடயங்களில் இரு நாடுகளும் சேர்ந்து பயணிப்பதற்கான சமிக்ஞையை இலங்கைப் பிரதமர் மஹிந்த ராஜபக் சவும் மற்றும் இந்தியாப் பிரதமர் மோடி ஆகிய இருவருக்குமிடையே ஒன்லைன் காணொளியினூடாக இடம்பெற்ற சந்திப்பு முன்னுரிமைக்குரிய விடயம் என்று இந்தியா நாட்டின் கவுன்சிலர் ஜெனரல் டிபின் ஊவா மாகாண ஆளுநர் ஏ. ஜே. எம். முஸம்மில்லிடம் தெரிவித்தார். (ற-இ)

விசேட டெங்குக் கட்டுப்பாடு: 630 இடங்கள் சோதனை

யாழ்ப்பாணம், ஒக்.15

யாழ்ப்பாணம் பிரதேசத்தில் ஆரம்பமான விசேட டெங்குக் கட்டுப்பாட்டு நடவடிக்கையின் போது 630 இடங்கள் நேற்று மட்டும் சோதனையிடப்பட்டன.

இந்த சோதனை நடவடிக்கை யாழ்ப்பாணம் நகரின் ஜே/73, ஜே/75, ஜே/78 ஆகிய கிராம சேவகர் பிரிவில் இடம்பெற்றது. இதன்போது எட்டு இடங்களில் நுளம்பு குடம்பிகள் இருப்பது கண்டுபிடிக்கப்பட்டதுடன், அந்த

குடியிருப்பாளர்களுக்கு எதிராக சட்ட நடவடிக்கையும் மேற்கொள்ளப்படும் என்று சுகாதார பிரிவினர் தெரிவித்தனர்.

இந்த சோதனையின் போது போதிய சுகாதார விதிகள் இன்றி காணப்பட்ட 30 குடியிருப்புகளுக்கு உடனடியாக சிவப்பு அறிவித்தல் விடுக்கப்பட்டது.

இந்த சிவப்பு அறிவித்தல் வழங்கப்பட்டு ஒரு வார காலத்துக்குள் குடியிருப்புகள் யாவும் உடனடியாக துப்புரவு செய்யப்பட வேண்டும் எனவும் அறிவுறுத்தப்பட்டது. இந்தச் செயற்பாடுகளுக்கு பொது மக்கள் பூரண ஒத்துழைப்பை வழங்குமாறு சுகாதாரப் பிரிவினர் தெரிவித்தனர். (ற-17)

சட்ட விரோத செயற்பாடுகளை அறிவிக்கുക!

பொலிஸார் மக்களிடம் வேண்டுகோள்

சாவகச்சேரி, ஒக்.15

சாவகச்சேரி பொலிஸ் பிரிவுக்குட்பட்ட பகுதிகளில் வசிக்கும் மக்கள் சட்ட விரோத செயற்பாடுகள் மற்றும் அவசிய தேவைகள் ஏற்பட்டால் பொலிஸ் நிலையத்தின் தொலைபேசி இலக்கங்களுக்கு தொடர்பு கொண்டு அறிவிக்குமாறு சாவகச்சேரி பொலிஸார் வேண்டுகோள் விடுத்துள்ளனர். இது தொடர்பில் சாவகச்சேரி பொலிஸாரால் துண்டுப் பிரசுரங்கள் நேற்று விநியோகிக்கப்பட்டன. (ற-9)